

## Il-Ħadd, 13 ta' Jannar 2019

Ġara li,  
wara li tgħammed  
il-poplu kollu,  
Ġesù tgħammed ukoll  
u,  
waqt li kien qiegħed jitlob,  
is-smewwiet infetħu,  
u niżel  
l-Ispirtu s-Santu  
u deher fuqu  
fis-sura ta' ħamiema.  
U mis-sema  
ġie leħen jgħid:  
"Inti  
Ibni l-għażiż;  
fik sib  
l-għaxxa tiegħi."

*Mill-Evanġelju skont San Luqa,  
kapitlu 3, versi 21-22*

# 43

"Wara tletin sena  
ta' ħajja moħbija f'Nazaret,  
Ġesù mar ħdejn ix-xmara Ġordan,  
flimkien ma' tant nies oħra  
mill-poplu tiegħu,  
u qagħad fir-ringiela mal-midinbin.  
Ma staħax: qagħad hemm  
ma' kulħadd, mal-midinbin,  
biex jitgħammed.  
Allura,  
sa mill-bidu tal-ministeru tiegħu,  
Hu wera ruħu bħala Messija li  
jitgħabba bil-kundizzjoni umana,  
imqanqal mis-solidarjetà  
u mill-kompassjoni."

PAPA FRANĠISKU,  
*Udjenza Ġenerali, 6 April 2016*

*Lil Kristu  
nippermettilu  
jidħol  
fil-feriti tiegħi?*

*X'esperjenza  
għandi  
tas-solidarjetà  
li Hu  
juri miegħi?*

# Ma jdardrux

Id-dnub tiegħi ma jdardrekx, Mulej,  
lanqas id-dnub ta' ħaddieħor; lanqas xejn!  
Anzi, tagħmlu art tajba  
biex turina li mħabbtek għadha hemm għalina,  
biex turina s-solidarjetà li inti għandek magħna,  
akkost li inti tidher midneb u dgħajjef bħalna.  
Bħala lben fidil ta' Alla  
tara kif tinzel fil-Ġordan tagħna  
biex hemmhekk tiltaqa' magħna  
u tmiss il-feriti tagħna,  
mingħajr ma ġġiegħlna nistħu,  
mingħajr ma ćanfarna, mingħajr ma tiġġudikana.  
Tara kif tinzel fil-Ġordan tagħna  
biex toffrilna l-fejġan u terfagħna 'l fuq  
lejn Alla Missierek u lejn xulxin.  
Grazzi talli inti lilna ma ssalvaniex mill-bogħod.

## It-Tnejn, 14 ta' Jannar 2019

Wara li arrestaw lil Ġwanni,  
Ġesù mar il-Galilija  
jxandar l-Evangġelju ta' Alla  
u jgħid:

“Iż-żmien huwa mitmum,  
u s-Saltna ta' Alla waslet;  
indmu u emmnu fl-Evangġelju.”  
Waqt li kien għaddej  
ma' xatt il-baħar tal-Galilija,  
lemaħ lil Xmun u 'l ħuh Indri  
qegħdin ikalaw ix-xbiek  
fil-baħar, għax kienu sajjieda.  
U Ġesù qalilhom: “Ejjew warajja,  
u nagħmel minnkom  
sajjieda tal-bnedmin.”  
U minnufih telqu x-xbiek,  
u marru warajh.

*Mill-Evangġelju skont San Mark,  
kapitlu 1, versi 14-18*

# 44

“It-tħabbira ta' Ġesù  
tixbaħ lil dik ta' Ġwanni,  
bid-differenza importanti  
li Ġesù ma jgħidx li għandu  
jiġi ieħor warajh: Ġesù stess  
huwa t-twettiq tal-wegħdiet;  
hu stess huwa l-'bxara t-tajba'  
li għandna nemmnu, nilqgħu  
u nwasslu lill-irġiel u lin-nisa  
ta' kull żmien, biex huma wkoll  
jafdaw l-eżistenza tagħhom  
f'idejH. Ġesù huwa l-Kelma ħajja  
u li taħdem fl-istorja:  
min jisimgħu u jimxi warajh  
jidħol fis-Saltna ta' Alla.”

PAPA FRANĠISKU,  
*Angelus, 25 Jannar 2015*

# Daqshekk wegħdiet!

*Nacċetta  
fil-verità  
li Ġesù  
huwa  
l-Bxara t-tajba  
għalija?*

*Kif qed ngħixha  
l-istedina tiegħu  
biex nimxi  
warajH?*

Mulej, inti turi li Alla tiegħek huwa Alla tal-fatti:  
dak li jgħid, jagħmlu;  
il-tant Mistenni qiegħed hawn;  
il-Messija mwiegħed ġie;  
il-Fidwa li dejjem ħolom, seħħet.  
Imma rrid inkun jien, Mulej,  
li ngħid 'iva' għal dak li seħħ bik.  
Irrid inkun jien li nħallik tagħmilni parti  
minn din l-Istorja ta' mħabba.  
Irrid inkun jien  
li niftaħ l-istorja tiegħi għall-istorja tiegħek.  
Irrid inkun jien  
li nippermetti li l-istorja tiegħi  
titħallat mal-Istorja tiegħek.  
Kun miegħi, Mulej,  
ħalli dan iseħħ fija.

## It-Tlieta, 15 ta' Jannar 2019

Ġesù, f'jum is-Sibt,  
daħal fis-sinagoga ta' Kafarnahum  
u qagħad jgħallem.  
In-nies baqgħu mistagħġbin  
bil-mod tat-tagħlim tiegħu,  
għax beda jgħallimhom  
bħal wieħed li għandu s-setgħa,  
u mhux bħall-kittieba.  
Mela jkun hemm raġel  
bi spirtu ħażin u qabad jgħajjat  
u jgħid: "Aħna x'għandna x'naqsmu,  
Ġesù ta' Nazaret? Ġejt biex teqridna?  
Jien naf min int: Il-Qaddis ta' Alla!"  
Imma Ġesù kkmandah: "Iskot  
u oħroġ minnu!" Imbagħad l-ispirtu  
ħażin lir-raġel beda jħabbtu ħafna,  
għajjat għajta kbira u ħareġ minnu.

*Mill-Evangjelju skont San Mark,  
kapitlu 1, versi 21b-26*

# 45

“Fil-kliem ta' Ġesù Bniedem  
kienet tinħass il-qawwa kollha  
tal-Kelma t'Alla, l-awtorevolezza  
ta' Alla, li nebbañ l-Iskrittura.  
U waħda mil-karatteristiċi  
tal-Kelma t'Alla hi  
li dak li jgħid iqiegħdu fis-seħħ.  
Għax il-Kelma t'Alla  
hija l-istess rieda tiegħu ...  
Wara li pprietka, Ġesù  
juri mill-ewwel is-setgħa tiegħu  
għax lir-raġel jeħilsu mix-xitan  
li kien jaħkmu ...  
jeħilsu mill-malinn  
bis-setgħa tal-kelma tiegħu biss.”

PAPA FRANĠISKU,  
*Angelus*, 1 Frar 2015

*X'post  
għandha  
l-Kelma ta' Alla  
f'ħajti?*

*Inħalliha  
tinfiltra  
lill-qalb tiegħi  
bil-qawwa  
tagħha?*

# Mhux kelma biss

Missier Qaddis,  
il-Kelma tiegħek hija Kelma li tgħajjex.  
Kif nista' jien  
li fija hemm tbaqbaq ix-xewqa għall-ħajja  
ma nħallihiex tmantnini u ssaħħaħni?  
Il-Kelma tiegħek hija Kelma li tibdel il-qlub.  
Kif nista' jien li nsib tant taħlit f'qalbi,  
ma nithallatx iktar mal-Kelma tiegħek?  
Il-Kelma tiegħek hija Kelma li tillibera.  
Kif nista' jien li f'ħajti hemm tant ħwejjeg  
li lili jagħmluni skjav tagħhom,  
noqgħod lura milli nkun qrib ta' din il-Kelma?  
Il-Kelma tiegħek hija Kelma li ssalva.  
Kif nista' jien  
li mhux l-ewwel darba li nħossni qed negħreq  
ma niggranfax magħha?

## L-Erbgħa, 16 ta' Jannar 2019

Ġesù ħareġ mis-sinagoga  
u baqa' sejjer ma' Ġakbu u Ġwanni  
għand Xmun u Indri.

Issa omm il-mara ta' Xmun  
kienet fis-sodda bid-deni,  
u malajr qalulu biha. Resaq lejha,  
qabadha minn idha u qajjimha.

U d-deni ħallieha,  
u bdiet isservihom.

Filgħaxija, imbagħad, fi nżul ix-xemx,  
ħadulu quddiemu

lil dawk kollha li kienu morda  
jew li kienu maħkuma mix-xitan.

U quddiem il-bieb ingabret il-belt  
bi ħġarha. U fejjaq ħafna morda  
minn kull xorta ta' mard,  
u ħareġ għadd kbir ta' xjaten.

*Mill-Evangjelju skont Mark,  
kapitlu 1, versi 29-34a*

# 46

“Wara li kien ipprietka  
fis-sinagoga f’jum is-Sibt,  
Ġesù jfejjaq ħafna morda.

Jipprietka u jfejjaq:  
dawn kienu l-attivitajiet principali  
ta' Ġesù tul il-ħajja pubblika tiegħu.

Bil-predikazzjoni

Hu jħabbar is-Saltna t'Alla  
u bil-fejqaq juri li qiegħda qrib,  
li s-Saltna t'Alla tinsab fostna ...

L-opra salvifika ta' Kristu ...  
tkompli permezz tal-Knisja,  
sagrament tal-imħabba  
u t-tenerezza ta' Alla  
lejn il-bnedmin.”

PAPA FRANĠISKU,  
*Angelus, 8 Frar 2015*

*Ħajti  
x'qed  
tipprietka?*

*Kemm  
qed inkun  
strument  
tal-fejqan  
ta' Alla?*

# Prietka li tfejjaq

Mulej, Inti ġejt fostna l-bnedmin  
biex twasslilna lil Alla  
u s-salvazzjoni tiegħu.

Dan wettaqtu bil-predikazzjoni  
u bil-fejqan minn kull xorta ta' mard.  
M'hemmx waħda mingħajr l-oħra,  
u waħda twassal għall-oħra.

U dan hu li Inti trid  
minn dawk li jimxu warajk u mill-Knisja tiegħek:  
li jipprietkaw u li jfejqu.

Ħa tkun ħajjithom, Mulej, prietka li tfejjaq.

Ħa tkun ħajjithom  
prietka li tniżżel f'qalb kulhadd  
it-tenerezza tiegħek.

Ħa tkun ħajjithom  
preżenza ħajja u preżenza sabiħa ta' Saltnatek.



## Il-Ħamis, 17 ta' Jannar 2019

Resaq fuq Ġesù  
wieħed lebbruž jitolbu bil-ħerqa,  
inxteħet għarkupptejh quddiemu  
u qallu: "Jekk trid, tista' tfejjaqni!"  
Imqanqal mill-ħniena,  
Ġesù medd idu fuqu, messu  
u qallu: "Irrid, kun imnaddaf!"  
U minnufih  
il-lebbra marritlu u ġismu ndaf.  
U widdbu bis-sħiħ,  
bagħtu malajr u qallu:  
"Qis li ma tgħid xejn lil ħadd;  
izda mur uri ruħek lill-qassis,  
u aġmel offerta  
għall-fejqaq tiegħek  
kif ordna Mosè,  
biex tkunilhom ta' xhieda."

*Mill-Evangġelju skont San Mark,  
kapitlu 1, versi 40-44*

# 47

"Alla ma jiġix  
biex jagħtina lezzjoni  
fuq it-tbatija;  
lanqas ma jiġi biex iħassar  
mid-dinja t-tbatija u l-mewt;  
izda minflok jiġi  
biex jieħu fuqu t-toqol  
tal-kundizzjoni umana tagħna,  
biex iwassalha sat-tmiem,  
biex jeħlisna  
b'mod radikali u sħiħ.  
Hekk Ġesù jissielet mal-ħażin  
u mat-tbatija li hawn fid-dinja:  
billi jitgħabba bihom u jirbħilhom  
bil-qawwa tal-ħniena ta' Alla."

PAPA FRANĠISKU,  
*Angelus*, 15 Frar 2015

# Qawwa mhux tas-soltu

*Minn xhiex  
nixtieq  
li l-Mulej  
inaddafni?*

*B'liema  
dispożizzjoni  
nersaq lejH?*

Il-ħniena tiegħek, Mulej,  
għandha qawwa mhux tas-soltu:  
hija ħniena li tirbaħ fuq kolloxx;  
hija ħniena li tirbaħ fuq il-ħażin;  
hija ħniena li tirbaħ fuq it-tbatija.  
Kemm nixtieq li ninfetaħ, Mulej,  
għal din il-ħniena tiegħek.  
Kemm nixtieq li, bħar-raġel marid bil-lebbra,  
nagħraf kemm għandi bżonnha.  
Kemm nixtieq li bħalu nitolbok bil-herqa.  
Kemm nixtieq li bħalu  
ninxteħet għarkupptejja quddiemek  
biex inħallik tmidd idek fuqi u tmissni.  
Kemm nixtieq li nisimgħek tgħid lili wkoll:  
'Irrid, kun imnaddaf.'  
X'paċi!

## Il-Ġimgħa, 18 ta' Jannar 2019

Ġesù daħal Kafarnahum.  
In-nies semgħet li kien id-dar  
u ngabru bosta, hekk  
li ma kienx hemm fejn joqogħdu  
izjed, anqas quddiem il-bieb.  
U qagħad ixandrilhom il-Kelma.  
U marru ħadulu quddiemu  
wieħed mifluġ,  
merfugħ minn erbgħa min-nies.  
Billi ma setgħux jersqu sa ħdejh  
minħabba l-kotra,  
qalgħu s-saqaf ta' fuqu,  
fetħu toqba, u nizzlu minnha l-friex  
li fuqu kien mimdud il-mifluġ.  
Meta ra l-fidi tagħhom,  
Ġesù qal lill-mifluġ:  
"Ibni, dnuvietek maħfura."

*Mill-Evangjelju skont San Mark,  
kapitlu 2, versi 1-5*

# 48

"Illum, fil-Vangelu naraw  
kif il-fidi tmiss il-qalb tal-Mulej.  
Il-Mulej 'jara l-fidi tagħhom/  
jgħidilna l-Vangelu;  
għax trid tkun kuraġġuż  
biex tagħmel ħofra fis-saqaf  
biex minnha tnizzel is-sodda  
li fuqha kien hemm il-marid.  
Il-kuraġġ ta' dawk in-nies  
kien imnissel mill-fidi.  
Kienu jafu li jekk dak il-marid  
jasal quddiem Ġesù  
kien se jkun imfejjaq.  
Ġesù jammira l-fidi tan-nies ...  
Bil-fidi, kollox possibbli."

PAPA FRANĠISKU,  
*Meditazzjoni, 10 Diċembru 2018*

*Il-fidi tiegħi,  
ħajja  
jew mejta?*

*X'differenza  
f'ħajti  
qiegħda  
tagħmel  
il-fidi?*

# Mirakli tagħmel!

Il-fidi, mirakli tagħmel, Mulej!

Il-fidi tagħtik kuraġġ li qabel ma jkollokx.

Il-fidi tnissel fik ħsibijiet u azzjonijiet

li ma tbassarx minn qabel.

U għalhekk, hija wkoll fidi

li f'għajnejn in-nies

tagħmlek stramb

u differenti minnhom.

Imma din hija fidi li Inti tammira, Mulej,

għax hija fidi ħajja,

fidi li tipproduci l-ħajja.

Agħmilni bniedem ta' fidi, Mulej.

Agħmilni bniedem

li nfittex dejjem li nikber fil-fidi.

Tħallini neskludi xejn minn ħajti

li jista' jwassalni għandek.

## Is-Sibt, 19 ta' Jannar 2019

Ġara li kif kien fuq il-mejda  
fid-dar ta' Levi ta' Alfew,  
bosta pubblikani u midinbin  
qagħdu madwar il-mejda ma' Ġesù,  
u mad-dixxipli tiegħu;  
għax kien hemm ħafna  
li bdew imorru warajh.  
Il-kittieba tal-Farizej, kif rawh jiekol  
mal-midinbin u mal-pubblikani,  
qalu lid-dixxipli tiegħu:  
"Dan għaliex jiekol  
mal-pubblikani u mal-midinbin?"  
Ġesù semagħhom u qalilhom:  
"It-tabib ma jehtiguhx dawk  
li huma f'saħħithom, iżda l-morda.  
Mhux il-ġusti ġejt insejjaħ,  
iżda l-midinbin."

*Mill-Evangġelju skont San Mark,  
kapitlu 2, versi 15-17*

# 49

"Kemmm jagħmlilna ġid  
naraw lil Ġesù qrib ta' kulħadd!  
Jekk kien ikellem lil xi ħadd,  
kien iħares f'għajnejh  
b'attenzjoni kbira  
mimlija mħabba ...  
Narawh miftuħ biex jiltaqa'  
ma' ħaddieħor ... meta jiekol  
u jixrob mal-midinbin,  
bla ma jagħti kas xejn li hemm  
min iqisu wikkiel u sakranazz ...  
Meta Ġesù jingħata fuq is-salib,  
dan mhux għajr il-qofol ta' dan l-istil  
li mmarka l-ħajja kollha tiegħu."

PAPA FRANĠISKU,  
Eżortazzjoni Appostolika, *Evangġelii Gaudium*,  
nru 269, 24 Novembru 2013

*In-nies  
nahrabhom?*

*U meta  
nagħmilha  
magħhom  
x'nofrirlhom?*

## Il-marka tiegħu

Mulej, Inti dejjem tfittex li tkun qrib in-nies.  
U m'għandekx dak jew l-ieħor;  
u m'għandekx filgħodu,  
jew wara nofsinhar jew filgħaxija.  
U l-hena tiegħek tkun ikbar  
meta dawn in-nies, għal raġuni jew għal oħra,  
ikunu mwarrbin u mqiegħda fil-ġenb mill-oħrajn.  
U dan Inti tagħmlu  
sforz l-imħabba kbira li Inti mimli biha.  
Agħtina l-grazzja, Mulej, li bħalek  
nidħlu fil-qalba tas-soċjetà,  
li bħalek naqsmu l-ħajja ma' kulħadd,  
li bħalek nisimgħu l-inkwiet tagħhom,  
li bħalek ngħinuhom fil-ħtigijiet tagħhom;  
u li dan nagħmluh b'għażla personali  
li tfawwarna bil-ferħ.